

REGIONAL NEWS UNIT
ALL INDIA RADIO, GUWAHATI

0000000000

Date : 26-06-2017

Time : 0850 Hrs

Assamese Morning Bulletin
HEADLINES

- ১। অহা ৩১ ডিচেম্বৰত অসমত ৰাষ্ট্ৰীয় নাগৰিক পঞ্জীৰ খছৰা প্ৰকাশ পাব বুলি মুখ্যমন্ত্ৰী সৰ্বানন্দ সোনোৱালৰ প্ৰকাশ। ৰাজ্যৰ বানপানী আৰু গৰাখহনীয়া সমস্যা সমাধানৰ ক্ষেত্ৰত কেন্দ্ৰ পৰা সকলো ধৰণৰ সহায় সহযোগিতা আগবঢ়াব বুলি কেন্দ্ৰীয় গৃহমন্ত্ৰী ৰাজনাথ সিঙৰ আশ্বাস।
- ২। কাৰ্বি আংলঙত নতুন স্বায়ত্ত্ব শাসিত পৰিষদ গঠনত ব্যাপক ৰাজনৈতিক ব্যস্ততা অব্যাহত। দুই এদিনতে পৰিষদখন গঠনৰ সম্ভাৱনা।
- ৩। সমগ্ৰ দেশৰ লগতে অসমতো আজি ধৰ্মীয় পৰম্পৰা আৰু উৎসাহ উদ্দীপনাৰে মালহেৰে পবিত্ৰ ঈদ-উল-ফিটৰ উদযাপন।
- ৪। কামাখ্যা ধামত অনুষ্ঠিত অনুবাচী মেলাৰ আজি সামৰণি। আজি পুৱা ৭ বজাৰ পৰা কামাখ্যা মন্দিৰৰ দুৱাৰ দৰ্শনাৰ্থীৰ বাবে মুকলি।

আৰু

- ৫। ৰাজ্যৰ সামগ্ৰিক বান পৰিস্থিতিৰ কিছু উন্নতি।

0000000000

অহা ৩১ ডিচেম্বৰত অসমত ৰাষ্ট্ৰীয় নাগৰিক পঞ্জীৰ খছৰা প্ৰকাশ পাব। মুখ্যমন্ত্ৰী সৰ্বানন্দ সোনোৱালে কালি এই বিষয়ে প্ৰকাশ কৰে। মুখ্যমন্ত্ৰীয়ে কালি নতুন দিল্লীত কেন্দ্ৰীয় গৃহমন্ত্ৰী ৰাজনাথ সিঙক সাক্ষাৎ কৰি অসমৰ নাগৰিক পঞ্জী উন্নীতকৰণৰ লগতে বানপানী-গৰাখহনীয়াকে ধৰি বিভিন্ন সমস্যা সম্পৰ্কে অৱগত কৰি গৃহমন্ত্ৰী সৈতে এক গুৰুত্বপূৰ্ণ আলোচনাত মিলিত হয়। বৈঠকত মুখ্যমন্ত্ৰীয়ে ৰাষ্ট্ৰীয় নাগৰিক পঞ্জী উন্নীতকৰণৰ কামকাজৰ অগ্ৰগতিৰ বিষয়ে অৱগত কৰি এখন শুদ্ধ নাগৰিক পঞ্জী প্ৰস্তুত কৰাৰ বাবে ৰাজ্য চৰকাৰে সম্পূৰ্ণ ৰূপত কাম কৰি আছে বুলি প্ৰকাশ কৰে।

মুখ্যমন্ত্ৰীয়ে গুৱাহাটী মহানগৰীৰ কৃত্ৰিম বানপানীকে ধৰি ৰাজ্যখনৰ বানপানী আৰু গৰাখহনীয়াৰ সমস্যাৰ বিষয়ে কেন্দ্ৰীয় মন্ত্ৰীগৰাকীক অৱগত কৰি ৰাজ্য চৰকাৰে গ্ৰহণ কৰা ব্যৱস্থাৱলীৰ বিষয়ে জানিবলৈ

দিয়ে। কেন্দ্ৰীয় গৃহমন্ত্ৰীয়ে কয় যে - গুৱাহাটী মহানগৰীৰ কৃত্ৰিম বানপানীৰ লগতে ৰাজ্যখনৰ বানপানীৰ গৰাখহনীয়াৰ সমস্যা গুৰুত্ব সহকাৰে গ্ৰহণ কৰা হৈছে আৰু এই ক্ষেত্ৰত ৰাজ্যখনলৈ সকলো প্ৰকাৰৰ সহায়-সহযোগিতা আগবঢ়োৱা হ'ব। তেওঁ ৰাজ্যখনৰ বানপানী আৰু গৰাখহনীয়া সমস্যা সমাধানৰ বাবে হুস্ককালীন আৰু দীৰ্ঘকালীন আঁচনি প্ৰস্তুত কৰি কেন্দ্ৰীয় চৰকাৰৰ ওচৰত দাখিল কৰিবলৈও মুখ্যমন্ত্ৰীক পৰামৰ্শ দিয়ে।

কেন্দ্ৰীয় মন্ত্ৰীগৰাকীয়ে দুৰ্নীতিৰ বিৰুদ্ধে ৰাজ্য চৰকাৰে গ্ৰহণ কৰা কঠোৰ স্থিতিৰ প্ৰশংসা কৰি চৰকাৰী আঁচনিৰ সুফল যাতে সমাজৰ দৰিদ্ৰজনেও লাভ কৰে তাৰ বাবে দুৰ্নীতি বিৰোধী অভিযান আৰু তীব্ৰতৰ কৰিবলৈ মুখ্যমন্ত্ৰীক নিৰ্দেশ দিয়ে।

সীমান্ত ছীল কৰা বিষয়টো বৈঠকত গুৰুত্ব সহকাৰে আলোচনা কৰা হয়। সীমান্তৰে যাতে অবৈধ অনুপ্ৰবেশ হ'ব নোৱাৰে তাৰ বাবে কেন্দ্ৰীয় চৰকাৰে সীমান্ত ছীল কৰা, নিৰীক্ষণ ব্যৱস্থা শক্তিশালী কৰাৰ ওপৰত কেন্দ্ৰীয় গৃহমন্ত্ৰী গৰাকীয়ে গুৰুত্ব আৰোপ কৰে।

আনহাতে, ৰাজ্যখনৰ বিভিন্ন জনগোষ্ঠীৰ দাবী আৰু সমস্যাসমূহৰ সমাধানৰ বাবে কেন্দ্ৰীয় চৰকাৰে দৃঢ় পদক্ষেপ গ্ৰহণ কৰিব বুলি কেন্দ্ৰীয় গৃহমন্ত্ৰী শ্ৰীসিঙে মত প্ৰকাশ কৰে। গৃহমন্ত্ৰী শ্ৰীসিঙে কাৰ্বি আংলং স্বায়ত্ত্ব শাসিত পৰিষদৰ নিৰ্বাচন শান্তিপূৰ্ণভাৱে অনুষ্ঠিত কৰাৰ বাবে ৰাজ্য চৰকাৰক ধন্যবাদ জ্ঞাপন কৰে।

০০০০০০০০০০

কাৰ্বি আংলঙত নতুনকৈ স্বায়ত্ত্ব শাসিত পৰিষদখন গঠনৰ বাবে ব্যাপক ৰাজনৈতিক ব্যস্ততা অব্যাহত আছে। দুই এদিনৰ ভিতৰতে নতুন পৰিষদ খন গঠন হ'ব পাৰে বুলি এটা ইংগিত পোৱা গৈছে। দলৰ নৰনিৰ্বাচিত প্ৰায় আটাইবোৰ সদস্য আহি বৰ্তমান গুৱাহাটীত বাহৰ পাতিছে আৰু দলৰ নেতাসকলৰ সৈতে আলোচনা কৰি ভৱিষ্যৎ কাৰ্য প্ৰণালী আৰু ৰণ কৌশলৰ বাবে অপেক্ষা কৰি থকা বুলি বাতৰি পোৱা গৈছে। নৰ নিৰ্বাচিত সদস্য সকলে গুৱাহাটীত কালি মুখ্যমন্ত্ৰী সৰ্বানন্দ সোনোৱালৰ লগতে অন্য দলীয় জ্যেষ্ঠ নেতা সকলৰ সৈতে গুৰুত্বপূৰ্ণ বৈঠকত মিলিত হৈছে।

উল্লেখযোগ্য যে - ২৬ খন আসনযুক্ত পৰিষদৰ শেহতীয়া নিৰ্বাচনত ভাৰতীয় জনতা পাৰ্টিয়ে ২৪ আসনতেই জয়লাভ কৰিছিল।

০০০০০০০০০০

আজি পৱিত্ৰ ঈদ-উল-ফিটৰ। পৱিত্ৰ ৰমজানত এমাহ জোৰা ৰোজাৰ অন্তত সমগ্ৰ দেশৰ লগতে আজি অসমতো ইছলাম ধৰ্মাৱলম্বী লোকসকলে ঈদ-উল-ফিটৰ উদযাপন কৰিছে। ঈদ উপলক্ষে দেশৰ লগতে ৰাজ্যৰ বিভিন্ন ঠাইৰ মছজিদ আৰু ঈদগাহ ময়দানসমূহ আটকধুনীয়াকৈ নানাৰঙী আলোকেৰে সজাই পৰাই তোলা হৈছে। ত্যাগ আৰু মানৱীয় প্ৰমূল্যবোধৰ উজ্জ্বল নিদৰ্শন তথা প্ৰেম, ভাতৃত্ববোধ আৰু একতাৰ এনাজৰীডাল টনকিয়াল কৰি তোলা এই ঈদ উপলক্ষে ৰাজ্যৰ বিভিন্ন ঠাইৰ মছজিদ আৰু ঈদগাহসমূহত পুৰাৰ ভাগতে সমূহীয়া নামাজত হাজাৰ হাজাৰ লোকে অংশগ্ৰহণ কৰাৰ বাতৰি আমালৈ আহি আছে।

গুৱাহাটী মহানগৰীৰ মাছখোৱা ঈদগাহ ময়দান, আমবাৰীৰ বুঢ়া জামে মছজিদ, ৰাজধানী মছজিদ, হাতীগাঁও, পাঞ্জাবাৰী আদি অঞ্চলৰ জনসাধাৰণেও উৎসাহ উদ্দীপনাৰে ঈদৰ সমূহীয়া নামাজত অংশগ্ৰহণ কৰে। ঈদ উপলক্ষে পৰিয়াল তথা আলহী অতিথিক আপ্যায়ন কৰাৰ বাবে ঘৰে ঘৰে বিভিন্ন ধৰণৰ মিঠাইৰ লগতে সুস্বাদু আহাৰ প্ৰস্তুত কৰা হৈছে। আমাৰ ৰঙিয়াৰ সংবাদদাতাই জনোৱা মতে ৰঙিয়া, চাংসাৰি, বাইহাটা, আমিনগাঁও, হাজো, ছয়গাঁও আদি অঞ্চলত পুৰাৰ সমূহীয়া নামাজত ভালেমান লোকে অংশগ্ৰহণ কৰে। যোৰহাট,

শিৱসাগৰ, নগাঁও, মৰিগাঁও, দৰং, নলবাৰী, বৰপেটা, ধুবুৰী আদি জিলাত ঈদ উদযাপনৰ বাতৰি আমালৈ আহি আছে।

ৰাষ্ট্ৰপতি প্ৰণৱ মুখাৰ্জী, উপ-ৰাষ্ট্ৰপতি হামিদ আনচাৰি আৰু প্ৰধানমন্ত্ৰী নৰেন্দ্ৰ মোডীয়ে ঈদ উপলক্ষে সমগ্ৰ দেশবাসীলৈ শুভেচ্ছা জ্ঞাপন কৰিছে। ৰাষ্ট্ৰপতি মুখাৰ্জীয়ে ঈদৰ এক শুভেচ্ছা বাৰ্তাত কয় যে এই আনন্দ উৎসৱ উদযাপনে সুখ, শান্তি আৰু সমৃদ্ধি কঢ়িয়াই অনাৰ লগতে মানৱ সেৱাৰ বাবে আমাক উদ্বুদ্ধ কৰে।

ৰাজ্যপাল বানোৱাৰী লাল পুৰোহিত আৰু মুখ্যমন্ত্ৰী সৰ্বানন্দ সোণোৱালে ঈদ উপলক্ষে জনসাধাৰণলৈ আন্তৰিক শুভেচ্ছা জ্ঞাপন কৰিছে। ৰাজ্যপাল শ্ৰীপুৰোহিতে ঈদ উদযাপনে আমাৰ সমাজৰ সাংস্কৃতিক বাহোন টনকিয়াল কৰাৰ লগতে শান্তি আৰু সমৃদ্ধি কঢ়িয়াই আনিব বুলি আশা প্ৰকাশ কৰে।

মুখ্যমন্ত্ৰী শ্ৰী সোণোৱালে তেওঁৰ বাণীত ঈদ-উল-ফিটৰ পালনৰ জৰিয়তে ৰাজ্যখনৰ বৰাক-ব্ৰহ্মপুত্ৰ, পাহাৰ-ভৈয়াম অঞ্চলত বসবাস কৰা সকলো শ্ৰেণীৰ জনসাধাৰণৰ মাজত থকা ঐক্য, শান্তি, সমন্বয় আৰু ভাতৃত্বৰ বাহোন অধিক সুদৃঢ় কৰিব বুলি আশা প্ৰকাশ কৰে।

০০০০০০০০০০

কামাখ্যা ধামত অনুষ্ঠিত অম্বুবাচী মেলাৰ আজি সামৰণি পৰিছে। যোৱা মাজনিশা এক বাজি ৩৯ মিনিট ৯ চেকেণ্ডত অম্বুবাচী নিবৃত্তি ঘটাব পাছত আজি পুৱা দেৱীৰ নিত্য পূজা সম্পন্ন কৰি কামাখ্যা মন্দিৰৰ দুৱাৰ আজি পুৱা ৭ বজাত পুণৰ মুকলি কৰা হয়। আজি মন্দিৰ দৰ্শনৰ বাবে পুৱাৰে পৰা ভক্তবৃন্দৰ দীঘলীয়া শাৰী পৰিলক্ষিত হৈছে। আজি অধিক ভক্তৰ ভিৰৰ প্ৰতি লক্ষ্য ৰাখি আৰক্ষী প্ৰশাসনে মন্দিৰ চৌহদত বিশেষ নিৰাপত্তা গ্ৰহণ কৰিছে।

মুখ্যমন্ত্ৰী সৰ্বানন্দ সোণোৱাল আৰু বিত্ত আৰু স্বাস্থ্য মন্ত্ৰী ড০ হিমন্ত বিশ্ব শৰ্মাই আজি পুৱা মন্দিৰ পৰিদৰ্শন কৰি মা-কামাখ্যাৰ আশীষ গ্ৰহণ কৰে। কামাখ্যা মন্দিৰত পূজা সম্পন্ন কৰাৰ পাছত মুখ্যমন্ত্ৰীয়ে সাংবাদিকৰ আগত প্ৰকাশ কৰে যে - কামাখ্যা দেৱীৰ শক্তিৰ মহত্ব দেশৰ প্ৰতি স্থানতে উপলব্ধি কৰিব পৰাকৈ ৰাজ্য চৰকাৰে বিভিন্ন কাৰ্যসূচী যুগুতাই উলিয়াব। তেওঁ কয় যে - দেশ বিদেশৰ বিভিন্ন ভক্ত আৰু পৰ্যটকৰ উপস্থিত সম্পন্ন হোৱা অম্বুবাচী মেলা অধিক আকৰ্ষণীয় আৰু সুচাৰু ৰূপে সম্পন্ন কৰাৰ বাবে এইবেলি ৰাজ্য চৰকাৰে বিশেষ ব্যৱস্থা গ্ৰহণ কৰে আৰু পূৰ্বতকৈ জনসাধাৰণ তথা ভক্ত আৰু পৰ্যটকৰ আগমণ বৃদ্ধি পায়।

০০০০০০০০০০

সমগ্ৰ দেশৰ লগতে আজি অসমতো আন্তৰ্জাতিক নিচায়ুক্ত দ্ৰব্য আৰু অবৈধ সৰবৰাহ বিৰোধী দিৱস উপলক্ষে বিভিন্ন চৰকাৰী-বেচৰকাৰী অনুষ্ঠান প্ৰতিষ্ঠানৰ উদ্যোগত বিস্তৃত কাৰ্যসূচী গ্ৰহণ কৰা হৈছে। এই দিৱস উপলক্ষে মুখ্যমন্ত্ৰী সৰ্বানন্দ সোণোৱালে কয় যে - নিচায়ুক্ত দ্ৰব্য ব্যৱহাৰ আৰু অবৈধ সৰবৰাহৰ বিষয়টোৰে মানৱ সমাজত ভাবুকিৰ সৃষ্টি কৰাৰ প্ৰতি লক্ষ্য ৰাখি এই সমস্যাৰ অনুধাৱন কৰি ইয়াৰ পৰা ৰাজ্যখনক মুক্ত কৰাৰ পদক্ষেপ গ্ৰহণ কৰিব লাগিব। ৰাজ্যখনৰ সকলো শ্ৰেণীৰ জনসাধাৰণৰ মাজত নিচায়ুক্ত দ্ৰব্য ব্যৱহাৰ আৰু অবৈধ সৰবৰাহৰ বিৰুদ্ধে সজাগতাৰ প্ৰয়োজনীয়তা আহি পৰিছে বুলি তেওঁ কয়। এই ক্ষেত্ৰত ৰাজ্যখনৰ সকলো হিতাকাঙ্ক্ষী নাগৰিক, স্বেচ্ছা সেৱী সংগঠন আৰু সংবাদ মাধ্যমৰ প্ৰচেষ্টাত নিচায়ুক্ত দ্ৰব্যৰ ব্যৱহাৰ আৰু অবৈধ সৰবৰাহ প্ৰতিৰোধ কৰাত সংকল্পবদ্ধ হবৰ বাবে মুখ্যমন্ত্ৰীয়ে আটাইৰে প্ৰতি আহ্বান জনায়। সমাজ কল্যাণ মন্ত্ৰী নৱকুমাৰ দলে কয় যে - নিচায়ুক্ত দ্ৰব্যৰ আসক্তিৰ পৰা মুক্তি পাবৰ বাবে এনে দ্ৰব্যৰ ক্ষতিকাৰ ব্যৱহাৰ আৰু অবৈধ সৰবৰাহৰ বিৰুদ্ধে ব্যাপক সজাগতাৰ সৃষ্টিত ৰাজ্য চৰকাৰ তৰফৰ পৰা গুৰুত্ব দিয়া হব।

0000000000

ৰাজ্যৰ সামগ্ৰিক বান পৰিস্থিতি উন্নতি হোৱা পৰিলক্ষিত হৈছে যদিও এতিয়াও কিছুমান অঞ্চল জলমগ্ন হৈ থকাৰ লগতে ঠায়ে ঠায়ে গৰাখহনীয়া অব্যাহত আছে। যোৰহাট জিলাৰ টীয়কৰ ওচৰৰ বলমাত টীয়ক নৈৰ প্ৰবল সোঁতে এটা ৰিং বান্ধ উটুৱাই নিয়াৰ ফলত অঞ্চলটোৰ ভালেমান গাঁও জলমগ্ন হয়। আনহাতে, জাজী নৈৰ বাঢ়নী পানীয়ে টীয়কৰ কেইবাখনো গাঁৱৰ প্ৰতি ভাবুকিৰ সৃষ্টি কৰিছে।

মৰিগাঁও জিলাত সামগ্ৰিক বান পৰিস্থিতি সামান্য উন্নতি হৈছে যদিও লাহৰীঘাট আৰু ভূৰাগাঁও ৰাজহচক্ৰৰ ব্ৰহ্মপুত্ৰৰ পাৰৰ তিনি ঠাইত ব্যাপক গৰাখহনীয়া অব্যাহত আছে। জিলাখনৰ পবিতৰা অভয়াৰণ্যৰ কিছু অংশ জলমগ্ন হৈ থকাৰ ফলত বন বিভাগৰ সশস্ত্ৰ বাহিনীয়ে অভয়াৰণ্যখনত নিৰাপত্তা ব্যৱস্থা অধিক সুদৃঢ় কৰিছে।

ৰাজ্যিক দুৰ্যোগ প্ৰশমন প্ৰাধিকৰণে জনোৱা মতে, নুমলিগড়ত ধনশিৰি আৰু হাইলাকান্দিৰ মাটিঝুৰিত কাটাখাল নৈৰ পানী বিপদসীমাৰ ওপৰত আছে। আনহাতে লখিমপুৰ, কৰিমগঞ্জ আৰু শিৱসাগৰ জিলাৰ বিভিন্ন অঞ্চল বৰ্তমানো জলমগ্ন হৈ আছে।

0000000000

Newspaper Review

আজি গুৱাহাটীৰ পৰা প্ৰকাশিত দৈনিক বাতৰি কাকতসমূহে কালি নতুন দিল্লীত মুখ্যমন্ত্ৰী সৰ্বানন্দ সোনোৱালে কেন্দ্ৰীয় গৃহমন্ত্ৰী ৰাজনাথ সিঙক সাক্ষাৎ কৰাৰ বাতৰিৰ লগতে বিভিন্ন গুৰুত্বপূৰ্ণ বাতৰিক মুখ্য বাতৰিৰ স্থান দিছে। আমাৰ অসম কাকতে কেন্দ্ৰীয় গৃহ মন্ত্ৰী ৰাজনাথ সিঙৰ সৈতে বিস্তৃত আলোচনাৰ অন্তত মুখ্যমন্ত্ৰী সোনোৱালৰ ঘোষণা, ৩১ ডিচেম্বৰত নাগৰিকপঞ্জীৰ খচৰা শীৰ্ষক এটা বাতৰি মুখ্য বাতৰি হিচাপে প্ৰকাশ কৰিছে। ৰাজনাথক খিলঞ্জীয়া ৰক্ষাকবচৰ আৰ্জি সোনোৱালৰ শিৰোনামেৰে নিয়মীয়া বাৰ্তা কাকতে মুখ্য বাতৰি প্ৰকাশ কৰিছে। দৈনিক জনমভূমি কাকতে আমেৰিকাত প্ৰধানমন্ত্ৰী মোদীক বিপুল উৎসাহেৰে আদৰণি, বিশ্ববাসীৰ দৃষ্টি নিবদ্ধ হোৱাইট হাউছত শিৰোনামেৰে এটা গুৰুত্বপূৰ্ণ বাতৰি পৰিবেশন কৰিছে। অসমীয়া প্ৰতিদিন কাকতখনে আই-এছ-আইৰ এজেণ্টেৰে ভৰিছে বাংলা সীমান্ত, অসমত হোৱাহোৰে সোমাইছে জল নোট শীৰ্ষক এটা বাতৰিক মুখ্য বাতৰিৰ স্থান দিছে। দৈনিক অসম কাকতে চৰকাৰী বিষয়া, ঠিকাদাৰসহ ১১জনৰ বিৰুদ্ধে গোচৰ মুখ্যমন্ত্ৰীৰ তদাৰকী কোষৰ -এই শিৰোনামেৰে প্ৰধান বাতৰি হিচাপে পৰিবেশন কৰিছে। আজি প্ৰকাশিত আন আন বাতৰিৰ ভিতৰত আছে- আজি পৰিত্ৰ ঈদ-উল-ফিটৰ, অম্ববাটীৰ নিবৃত্তি : শক্তিপীঠত ৪০ লাখ ভক্তৰ সমাগম, পৰিবহন কাৰ্যালয়ত অসম আৰক্ষীৰ চিণ্ডিকেট ইত্যাদি। এয়াই আছিল আজি প্ৰকাশিত দৈনিক বাতৰিকাকতসমূহ মুখ্য বাতৰিৰ এক চমু অৱলোকন।

00000000

সমাপ্ত